



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

-----000-----

ຄະນະກຳມະການຄຸ້ມຄອງຫຼັກຊັບ

ເລກທີ: 13 /ຄຄຊ
ນະຄອນຫຼວງວຽງຈັນ, ວັນທີ 29 MAY 2017

ຂໍ້ຕົກລົງ

ວ່າດ້ວຍລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ

- ອີງຕາມກົດໝາຍວ່າດ້ວຍຫຼັກຊັບ ສະບັບເລກທີ 21/ສພຊ ລົງວັນທີ 10 ທັນວາ 2012;
- ອີງຕາມກົດໝາຍວ່າດ້ວຍເຕັກໂນໂລຊີການສື່ສານ ຂໍ້ມູນ ຂ່າວສານ, ສະບັບເລກທີ 02/ສພຊ, ລົງວັນທີ 07 ພະຈິກ 2016;
- ອີງຕາມດຳລັດວ່າດ້ວຍການຈັດຕັ້ງ ແລະ ການເຄື່ອນໄຫວຂອງ ຄະນະກຳມະການຄຸ້ມຄອງຫຼັກຊັບ ສະບັບເລກທີ 188/ນຍ, ລົງວັນທີ 24 ກໍລະກົດ 2013;
- ອີງຕາມການຄົ້ນຄວ້ານຳສະເໜີຂອງ ສຳນັກງານຄະນະກຳມະການຄຸ້ມຄອງຫຼັກຊັບ ສະບັບເລກທີ 217/ສຄຄຊ, ລົງວັນທີ 08 ພຶດສະພາ 2017.

ປະທານ ຄະນະກຳມະການຄຸ້ມຄອງຫຼັກຊັບ ອອກຂໍ້ຕົກລົງ:

ໝວດທີ 1

ບົດບັນຍັດທົ່ວໄປ

ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ກຳນົດຫຼັກການ ແລະ ລະບຽບການ ກ່ຽວກັບລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງ ບໍລິສັດຫຼັກຊັບ ເພື່ອຄຸ້ມຄອງລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ ໃຫ້ມີຄວາມເປັນລະບຽບຮຽບຮ້ອຍ, ມີປະສິດທິພາບ, ປອດໄພ ແນໃສ່ຮັບປະກັນໃຫ້ລະບົບສາມາດໃຊ້ງານໄດ້ປົກກະຕິ, ຕໍ່ເນື່ອງ ແລະ ສາມາດເຊື່ອມໂຍງກັບລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງພາກສ່ວນທີ່ກ່ຽວຂ້ອງໄດ້ ພ້ອມທັງ ອຳນວຍຄວາມສະດວກໃຫ້ແກ່ການເຄື່ອນໄຫວວຽກງານຂອງບໍລິສັດຫຼັກຊັບຢ່າງມີປະສິດທິຜົນ.

ມາດຕາ 2 ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ

ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ ແມ່ນ ເຕັກໂນໂລຊີທີ່ຮັບໃຊ້ໃນການສ້າງຂໍ້ມູນ ຂ່າວສານ ເປັນລະບົບເອເລັກໂຕຣນິກ, ການຄຳນວນ, ການຈັດລຽງລຳດັບ, ການເກັບຮັກສາ

ແລະ ການແລກປ່ຽນຂໍ້ມູນຂ່າວສານ ຜ່ານເຄືອຂ່າຍການສື່ສານ ເປັນຕົ້ນ ຄອມພິວເຕີ, ເຄືອຂ່າຍ ແລະ ອຸປະກອນເອເລັກໂຕຣນິກ ລວມທັງການບໍລິການຕ່າງໆ ທີ່ກ່ຽວຂ້ອງຂອງບໍລິສັດຫຼັກຊັບ.

ມາດຕາ 3 ການອະທິບາຍຄຳສັບ

ຄຳສັບທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. **ລະບົບໂຄງລ່າງພື້ນຖານ ໝາຍເຖິງ** ເຊີເວີ (Server), ລະບົບເຄືອຂ່າຍຄອມພິວເຕີ (Computer Network System), ລະບົບປະຕິບັດການ (Operating System), ລະບົບຮັກສາຄວາມປອດໄພ (Security System) ແລະ ລະບົບຕິດຕາມກວດກາ (Monitoring System);
2. **ລະບົບບໍລິຫານບັນຊີລູກຄ້າ (Customer Account Management System) ໝາຍເຖິງ** ລະບົບຄຸ້ມຄອງບັນຊີເງິນ ແລະ ຫຼັກຊັບຂອງລູກຄ້າຂອງບໍລິສັດຫຼັກຊັບ;
3. **ລະບົບການອອກຈຳໜ່າຍຫຼັກຊັບ (Securities Issuance System) ໝາຍເຖິງ** ລະບົບອອກຈຳໜ່າຍຫຼັກຊັບ ໃຫ້ແກ່ມວນຊົນ, ອອກຈຳໜ່າຍໃນວົງຈຳກັດ ແລະ ອອກຈຳໜ່າຍໃຫ້ແກ່ຜູ້ຖືຮຸ້ນເດີມ;
4. **ລະບົບຊື້-ຂາຍຫຼັກຊັບ (Securities Trading System) ໝາຍເຖິງ** ລະບົບຊື້-ຂາຍ ຮຸ້ນ, ພັນທະບັດລັດຖະບານ, ຮຸ້ນກູ້, ໜ່ວຍລົງທຶນ ແລະ ຫຼັກຊັບປະເພດອື່ນ ຕາມການກຳນົດຂອງຄະນະກຳມະການຄຸ້ມຄອງຫຼັກຊັບ;
5. **ລະບົບຖານຂໍ້ມູນ (Database System) ໝາຍເຖິງ** ບ່ອນເກັບຮັກສາຂໍ້ມູນໃນຮູບແບບເອເລັກໂຕຣນິກໄວ້ຢ່າງເປັນລະບົບ ທີ່ສາມາດຄຸ້ມຄອງ, ປັບປຸງ ແລະ ນຳໃຊ້ໄດ້;
6. **ລະບົບສະສາງ-ຊຳລະ (Clearing and Settlement System) ໝາຍເຖິງ** ລະບົບສະສາງ-ຊຳລະທຸລະກຳຫຼັກຊັບ ຂອງຜູ້ລົງທຶນໃນການຊື້-ຂາຍຫຼັກຊັບ;
7. **ລະບົບອີເມວ (Email System) ໝາຍເຖິງ** ລະບົບຮັບ ແລະ ສົ່ງຂໍ້ມູນຜ່ານທາງລະບົບເອເລັກໂຕຣນິກ ພ້ອມທັງເປັນບ່ອນເກັບຖານຂໍ້ມູນຂອງອີເມວ;
8. **ລະບົບບັນທຶກສຽງ ກ່ຽວກັບການສົ່ງຄຳສັ່ງຊື້-ຂາຍຫຼັກຊັບ (Telephone Recorder System) ໝາຍເຖິງ** ລະບົບເກັບກຳ ແລະ ບັນທຶກ ການສົ່ງຄຳສັ່ງຊື້-ຂາຍຫຼັກຊັບຜ່ານທາງໂທລະສັບ;
9. **ລະບົບບັນຊີ (Accounting System) ໝາຍເຖິງ** ເຄື່ອງມືໃນການເກັບກຳທຸລະກຳທາງດ້ານການເງິນ;
10. **ລະບົບສຳຮອງ ແລະ ກູ້ຄືນຂໍ້ມູນ (Data Backup and Restore System) ໝາຍເຖິງ** ລະບົບເຕັກໂນໂລຊີທີ່ໃຊ້ໃນການສຳຮອງ ແລະ ກູ້ຄືນ ຂໍ້ມູນທີ່ສຳຄັນຂອງບໍລິສັດຫຼັກຊັບ ໂດຍມີການຈັດເກັບຂໍ້ມູນໄວ້ໃນສະຖານທີ່ປອດໄພ ແລະ ສາມາດກູ້ຄືນໄດ້ຢ່າງສົມຄົບຖ້ວນ;
11. **ບໍລິສັດຫຼັກຊັບ ໝາຍເຖິງ** ບໍລິສັດຫຼັກຊັບທີ່ເຄື່ອນໄຫວທຸລະກິດຫຼັກຊັບ ທີ່ໄດ້ຮັບອະນຸຍາດຈາກ ສຳນັກງານຄະນະກຳມະການຄຸ້ມຄອງຫຼັກຊັບ;
12. **ສະຖຽນລະພາບຂອງລະບົບ ໝາຍເຖິງ** ລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ທີ່ສາມາດໃຊ້ງານໄດ້ຢ່າງປົກກະຕິ ແລະ ຕໍ່ເນື່ອງ;
13. **ລະບົບຄວາມປອດໄພດ້ານເຕັກໂນໂລຊີ ການສື່ສານ ຂໍ້ມູນ ຂ່າວສານ ໝາຍເຖິງ** ຄວາມປອດໄພຂອງເຄືອຂ່າຍຄອມພິວເຕີ, ຮາດແວ, ຊອບແວ ແລະ ຂໍ້ມູນ ຂ່າວສານທັງໝົດ;

14. **ເຊີເວີ (Server) ໝາຍເຖິງ** ລະບົບຄອມພິວເຕີ ທີ່ມີຄວາມສາມາດສູງໃນການຈັດການວຽກງານ (high performance) ໂດຍມີການເຊື່ອມຕໍ່ເຄືອຂ່າຍ ແລະ ຕິດຕັ້ງຊອບແວ, ໂປຣແກຣມຕ່າງໆ ເພື່ອໃຫ້ບໍລິການແກ່ເຄື່ອງຄອມພິວເຕີໜ່ວຍອື່ນ;
15. **ລະບົບເຄື່ອຂ່າຍຄອມພິວເຕີ (Computer Network System) ໝາຍເຖິງ** ລະບົບເຊື່ອມຕໍ່ຄອມພິວເຕີ ແລະ ອຸປະກອນເອເລັກໂຕຣນິກອື່ນ ຜ່ານລະບົບສາຍສົ່ງ ແບບມີສາຍ ແລະ ບໍ່ມີສາຍ.

ມາດຕາ 4 ຫຼັກການ

ລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ຂອງບໍລິສັດຫຼັກຊັບ ຕ້ອງປະຕິບັດຕາມຫຼັກການດັ່ງນີ້:

1. ຮັບປະກັນຄວາມປອດໄພ ແລະ ຄວາມສະຖຽນລະພາບຂອງລະບົບ;
2. ອໍານວຍຄວາມສະດວກໃນການສະໜອງ ແລະ ນໍາໃຊ້ຂໍ້ມູນ;
3. ຮັກສາຄວາມລັບ;
4. ສອດຄ່ອງກັບລະບຽບກົດໝາຍຂອງ ສປປ ລາວ.

ມາດຕາ 5 ຂອບເຂດການນໍາໃຊ້

ຂໍ້ຕົກລົງສະບັບນີ້ ນໍາໃຊ້ ສໍາລັບບໍລິສັດຫຼັກຊັບ, ຕະຫຼາດຫຼັກຊັບ, ສໍານັກງານຄະນະກຳມະການຄຸ້ມຄອງຫຼັກຊັບ ແລະ ພາກສ່ວນອື່ນທີ່ກ່ຽວຂ້ອງ.

ໜວດທີ 2

ການສ້າງລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ

ມາດຕາ 6 ການສ້າງລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ

ບໍລິສັດຫຼັກຊັບ ທີ່ຕ້ອງສ້າງລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ປະກອບດ້ວຍ:

1. ບໍລິສັດຫຼັກຊັບທີ່ເຄື່ອນໄຫວທຸລະກິດເປັນຜູ້ຄໍ້າປະກັນການອອກຈໍາໜ່າຍຫຼັກຊັບ;
2. ບໍລິສັດຫຼັກຊັບທີ່ເຄື່ອນໄຫວທຸລະກິດເປັນນາຍໜ້າຊື້-ຂາຍຫຼັກຊັບ;
3. ບໍລິສັດຫຼັກຊັບທີ່ເຄື່ອນໄຫວທຸລະກິດເປັນທີ່ປຶກສາດ້ານການເງິນ.

ມາດຕາ 7 ບໍລິສັດຫຼັກຊັບທີ່ເຄື່ອນໄຫວທຸລະກິດເປັນຜູ້ຄໍ້າປະກັນການອອກຈໍາໜ່າຍຫຼັກຊັບ

ບໍລິສັດຫຼັກຊັບທີ່ເຄື່ອນໄຫວທຸລະກິດເປັນຜູ້ຄໍ້າປະກັນການອອກຈໍາໜ່າຍຫຼັກຊັບ ຕ້ອງສ້າງລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງຕົນ ດັ່ງນີ້:

1. ລະບົບໂຄງລ່າງພື້ນຖານ;
2. ລະບົບບໍລິການໃນຕະຫຼາດຂັ້ນໜຶ່ງ ແລະ ຕະຫຼາດຂັ້ນສອງ ປະກອບມີລະບົບຍ່ອຍ ເປັນຕົ້ນ ລະບົບບໍລິຫານບັນຊີລູກຄ້າ, ລະບົບການອອກຈໍາໜ່າຍຫຼັກຊັບສໍາລັບຕະຫຼາດຂັ້ນໜຶ່ງ, ລະບົບຊື້-ຂາຍຫຼັກຊັບ ແລະ ລະບົບສະສາງ-ຊໍາລະ;
3. ລະບົບຖານຂໍ້ມູນ;

4. ລະບົບອີເມວ;
 5. ລະບົບບັນທຶກສຽງ ກ່ຽວກັບການສົ່ງຄໍາສັ່ງຊື້-ຂາຍຫຼັກຊັບ;
 6. ລະບົບບັນຊີ;
 7. ລະບົບສໍາຮອງ ແລະ ກູ້ຄືນຂໍ້ມູນ;
 8. ລະບົບອື່ນຕາມການກຳນົດຂອງ ສໍານັກງານຄະນະກຳມະການຄຸ້ມຄອງຫຼັກຊັບ.
- ຂໍ້ມູນ ແລະ ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ ຕ້ອງເກັບຮັກສາ ໃວ້ໃນ ສປປ ລາວ ແລະ ສູນສໍາຮອງຂໍ້ມູນຕ້ອງຕັ້ງ ຢູ່ ສປປ ລາວ.

ມາດຕາ 8 ບໍລິສັດຫຼັກຊັບທີ່ເຄື່ອນໄຫວທຸລະກິດເປັນນາຍໜ້າຊື້-ຂາຍຫຼັກຊັບ

ບໍລິສັດຫຼັກຊັບທີ່ເຄື່ອນໄຫວທຸລະກິດເປັນນາຍໜ້າຊື້-ຂາຍຫຼັກຊັບ ຕ້ອງສ້າງລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງຕົນ ດັ່ງນີ້:

1. ລະບົບໂຄງລ່າງພື້ນຖານ;
2. ລະບົບບໍລິການໃນຕະຫຼາດຂັ້ນໜຶ່ງ ແລະ ຕະຫຼາດຂັ້ນສອງ ປະກອບມີລະບົບຍ່ອຍເປັນຕົ້ນ ລະບົບບໍລິຫານບັນຊີລູກຄ້າ, ລະບົບຊື້-ຂາຍຫຼັກຊັບ ແລະ ລະບົບສະສາງ-ຊໍາລະ;
3. ລະບົບຖານຂໍ້ມູນ;
4. ລະບົບອີເມວ;
5. ລະບົບບັນທຶກສຽງ ກ່ຽວກັບການສົ່ງຄໍາສັ່ງຊື້-ຂາຍຫຼັກຊັບ;
6. ລະບົບບັນຊີ;
7. ລະບົບສໍາຮອງ ແລະ ກູ້ຄືນຂໍ້ມູນ;
8. ລະບົບອື່ນຕາມການກຳນົດຂອງ ສໍານັກງານຄະນະກຳມະການຄຸ້ມຄອງຫຼັກຊັບ.

ຂໍ້ມູນ ແລະ ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງ ບໍລິສັດຫຼັກຊັບ ຕ້ອງເກັບໄວ້ໃນ ສປປ ລາວ ແລະ ສູນສໍາຮອງຂໍ້ມູນຕ້ອງຕັ້ງ ຢູ່ ສປປ ລາວ.

ມາດຕາ 9 ບໍລິສັດຫຼັກຊັບທີ່ເຄື່ອນໄຫວທຸລະກິດເປັນທີ່ປຶກສາດ້ານການເງິນ

ບໍລິສັດຫຼັກຊັບທີ່ເຄື່ອນໄຫວທຸລະກິດເປັນທີ່ປຶກສາດ້ານການເງິນ ຕ້ອງສ້າງລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງຕົນ ດັ່ງນີ້:

1. ລະບົບໂຄງລ່າງພື້ນຖານ;
2. ລະບົບຖານຂໍ້ມູນ;
3. ລະບົບບັນຊີ;
4. ລະບົບສໍາຮອງ ແລະ ກູ້ຄືນຂໍ້ມູນ;
5. ລະບົບອື່ນຕາມການກຳນົດຂອງ ສໍານັກງານຄະນະກຳມະການຄຸ້ມຄອງຫຼັກຊັບ.

ຂໍ້ມູນ ແລະ ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງ ບໍລິສັດຫຼັກຊັບ ຕ້ອງເກັບຮັກສາ ໃວ້ໃນ ສປປ ລາວ ແລະ ສູນສໍາຮອງຂໍ້ມູນຕ້ອງຕັ້ງ ຢູ່ ສປປ ລາວ.

ມາດຕາ 10 ຂັ້ນຕອນການສ້າງລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ

ບໍລິສັດຫຼັກຊັບ ຕ້ອງສ້າງລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ຕາມຂັ້ນຕອນ ດັ່ງນີ້:

1. ຄົ້ນຄວ້າ ແລະ ສ້າງ ບົດວິພາກກ່ຽວກັບລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງຕົນ ກ່ອນຂໍອະນຸຍາດຈາກ ສຳນັກງານຄະນະກຳມະການຄຸ້ມຄອງຫຼັກຊັບ;
2. ພາຍຫຼັງສຳເລັດການຄົ້ນຄວ້າ ແລະ ສ້າງ ບົດວິພາກກ່ຽວກັບລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງຕົນ ຕ້ອງຍື່ນຕໍ່ ສຳນັກງານຄະນະກຳມະການຄຸ້ມຄອງຫຼັກຊັບເພື່ອ ຂໍອະນຸຍາດ;
3. ສຳນັກງານຄະນະກຳມະການຄຸ້ມຄອງຫຼັກຊັບ ຕ້ອງພິຈາລະນາ ການຂໍອະນຸຍາດກ່ຽວກັບການສ້າງລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ ພາຍໃນກຳນົດເວລາສື່ສົບທ້າວັນ ນັບແຕ່ວັນໄດ້ຮັບເອກະສານປະກອບຄົບຖ້ວນ ແລະ ຖືກຕ້ອງ ເປັນຕົ້ນໄປ. ກໍລະນີປະຕິເສດ ຕ້ອງແຈ້ງຕອບ ຢ່າງເປັນລາຍລັກອັກສອນ ພ້ອມດ້ວຍເຫດຜົນ.

ໝວດທີ 3

ການພັດທະນາ, ການຄຸ້ມຄອງ ແລະ ການບຳລຸງຮັກສາ ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ

ມາດຕາ 11 ການພັດທະນາ

ບໍລິສັດຫຼັກຊັບ ສາມາດພັດທະນາລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ຂອງຕົນດ້ວຍຮູບການເຊົ່າ, ພັດທະນາດ້ວຍຕົນເອງ ຫຼື ຈ້າງໃຫ້ພາກສ່ວນອື່ນພັດທະນາ ເພື່ອຮັບປະກັນການໃຊ້ງານໄດ້ຢ່າງເປັນປົກກະຕິ, ຕໍ່ເນື່ອງ ແລະ ມີຄວາມປອດໄພ ພ້ອມທັງ ສາມາດເຊື່ອມຕໍ່ເຂົ້າກັບລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງພາກສ່ວນກ່ຽວຂ້ອງ.

ມາດຕາ 12 ການຄຸ້ມຄອງ ແລະ ການບຳລຸງຮັກສາ

ບໍລິສັດຫຼັກຊັບ ຕ້ອງມີການຄຸ້ມຄອງ ແລະ ການບຳລຸງຮັກສາ ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງຕົນ ເພື່ອໃຫ້ສາມາດໃຊ້ງານໄດ້ຢ່າງເປັນປົກກະຕິ, ຕໍ່ເນື່ອງ ແລະ ໄດ້ຮັບການພັດທະນາເລື້ອຍໆ.

ໝວດທີ 4

ສິດ ແລະ ໜ້າທີ່ຂອງ ບໍລິສັດຫຼັກຊັບ, ຕະຫຼາດຫຼັກຊັບແລະ ສຳນັກງານຄະນະກຳມະການ ຄຸ້ມຄອງຫຼັກຊັບ ສຳລັບລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ

ມາດຕາ 13 ສິດ ແລະ ໜ້າທີ່ຂອງ ບໍລິສັດຫຼັກຊັບ

ບໍລິສັດຫຼັກຊັບ ມີສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ, ສ້າງ, ລາຍງານ ແລະ ສະໜອງ ບົດວິພາກກ່ຽວກັບລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ໃຫ້ແກ່ ສຳນັກງານຄະນະກຳມະການຄຸ້ມຄອງຫຼັກຊັບ ພິຈາລະນາກ່ອນດຳເນີນການສ້າງ ແລະ ພັດທະນາລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງຕົນ;
2. ສ້າງ ແລະ ພັດທະນາລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ໃຫ້ມີປະສິດທິພາບ ເພື່ອຮອງຮັບໃຫ້ແກ່ການເຄື່ອນໄຫວທຸລະກິດຂອງຕົນ;

3. ອຳນວຍຄວາມສະດວກ ແລະ ໃຫ້ການຮ່ວມມື ໃນການຕິດຕາມ ກວດກາຂອງ ສຳນັກງານ ຄະນະກຳມະການຄຸ້ມຄອງຫຼັກຊັບ ແລະ ພາກສ່ວນອື່ນທີ່ກ່ຽວຂ້ອງ;
4. ສະໜອງເອກະສານ ແລະ ຂໍ້ມູນກ່ຽວກັບ ລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ແລະ ຂໍ້ມູນອື່ນທີ່ກ່ຽວຂ້ອງໃຫ້ແກ່ ສຳນັກງານຄະນະກຳມະການຄຸ້ມຄອງຫຼັກຊັບ ແລະ ພາກສ່ວນອື່ນທີ່ກ່ຽວຂ້ອງ;
5. ປະຕິບັດຕາມບົດບັນທຶກຂອງການກວດກາໃນແຕ່ລະຄັ້ງຢ່າງເຂັ້ມງວດ;
6. ກຳນົດສິດຂອງຜູ້ທີ່ສາມາດເຂົ້າເຖິງຂໍ້ມູນຕາມພາລະບົດບາດຂອງແຕ່ລະຄົນຢ່າງຊັດເຈນ;
7. ສ້າງລະບົບການສຳຮອງຂໍ້ມູນ ແລະ ກູ້ຂໍ້ມູນຄືນ ທີ່ມີປະສິດທິພາບ ພ້ອມທັງສ້າງຄູ່ມືແນະນຳ ໃນການ ຈັດຕັ້ງປະຕິບັດການສຳຮອງຂໍ້ມູນ ແລະ ກູ້ຂໍ້ມູນຄືນຢ່າງລະອຽດໃຫ້ແກ່ຜູ້ນຳໃຊ້ ກໍລະນີ ບໍລິສັດຫຼັກຊັບ ກຳນົດໃຫ້ແຕ່ລະພະແນກເປັນຜູ້ສຳຮອງຂໍ້ມູນດ້ວຍຕົນເອງ;
8. ສຳຮອງຂໍ້ມູນ ຢ່າງໜ້ອຍ ໜຶ່ງວັນທີ່ຜ່ານມາ ເມື່ອທຽບກັບຂໍ້ມູນປັດຈຸບັນ;
9. ຂໍອະນຸຍາດຈາກ ສຳນັກງານຄະນະກຳມະການຄຸ້ມຄອງຫຼັກຊັບ ກໍລະນີ ບໍລິສັດຫຼັກຊັບ ຕ້ອງການຝາກ ສຳຮອງຂໍ້ມູນຂອງບໍລິສັດຫຼັກຊັບໄວ້ກັບ ສະຖານທີ່ເກັບຂໍ້ມູນຂອງອົງການ ອື່ນ;
10. ຮັກສາຄວາມປອດໄພກ່ຽວກັບ ເຊີເວີ, ລະບົບເຄືອຂ່າຍ ແລະ ເຄື່ອງຄອມພິວເຕີ ນຳໃຊ້ທົ່ວ ໄປ;
11. ສິດ ແລະ ໜ້າທີ່ອື່ນ ຕາມການກຳນົດຂອງ ສຳນັກງານຄະນະກຳມະການຄຸ້ມຄອງຫຼັກຊັບ.

ມາດຕາ 14 ສິດ ແລະ ໜ້າທີ່ຂອງ ຕະຫຼາດຫຼັກຊັບ

ຕະຫຼາດຫຼັກຊັບ ມີສິດ ແລະ ໜ້າທີ່ ດັ່ງນີ້:

1. ອຳນວຍຄວາມສະດວກໃນການສ້າງ ແລະ ພັດທະນາລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງ ບໍລິສັດຫຼັກຊັບ;
2. ຈັດຝຶກອົບຮົມ ແລະ ສະໜອງຂໍ້ມູນ ຂ່າວສານທີ່ກ່ຽວຂ້ອງກັບລະບົບເຕັກໂນໂລຊີການ ສື່ສານ ຂໍ້ມູນ ຂ່າວສານຂອງ ບໍລິສັດຫຼັກຊັບ ໃຫ້ແກ່ພາກສ່ວນກ່ຽວຂ້ອງ;
3. ຮັບປະກັນການເຊື່ອມຕໍ່ລະບົບຫາພາກສ່ວນກ່ຽວຂ້ອງ ເປັນຕົ້ນ ບໍລິສັດຫຼັກຊັບ;
4. ສິດ ແລະ ໜ້າທີ່ອື່ນ ຕາມການກຳນົດຂອງ ສຳນັກງານຄະນະກຳມະການຄຸ້ມຄອງຫຼັກຊັບ.

ມາດຕາ 15 ສິດ ແລະ ໜ້າທີ່ຂອງ ສຳນັກງານຄະນະກຳມະການຄຸ້ມຄອງຫຼັກຊັບ

ສຳນັກງານຄະນະກຳມະການຄຸ້ມຄອງຫຼັກຊັບ ມີສິດ ແລະ ໜ້າທີ່ ດັ່ງນີ້:

1. ພິຈາລະນາ ສ້າງລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງ ບໍລິສັດຫຼັກຊັບ;
2. ຕິດຕາມ ແລະ ກວດກາ ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງ ບໍລິສັດຫຼັກ ຊັບ;
3. ຮຽກເອົາເອກະສານ ແລະ ຂໍ້ມູນທີ່ກ່ຽວຂ້ອງກັບລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ຈາກບໍລິສັດຫຼັກຊັບ ແລະ ພາກສ່ວນອື່ນທີ່ກ່ຽວຂ້ອງ;
4. ສະເໜີ ແລະ ປະກອບຄຳເຫັນໃນບົດບັນທຶກການກວດກາ;
5. ສິດ ແລະ ໜ້າທີ່ອື່ນຕາມການກຳນົດຂອງ ຄະນະກຳມະການຄຸ້ມຄອງຫຼັກຊັບ.

ໝວດທີ 5

ຂໍ້ຫ້າມ

ມາດຕາ 16 ຂໍ້ຫ້າມສໍາລັບບໍລິສັດຫຼັກຊັບ

ຫ້າມບໍລິສັດຫຼັກຊັບ ມີພຶດຕິກຳໃດໜຶ່ງ ດັ່ງນີ້:

1. ສ້າງ ແລະ ພັດທະນາລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ໂດຍບໍ່ໄດ້ຮັບອະນຸຍາດ ຈາກ ສໍານັກງານຄະນະກຳມະການຄຸ້ມຄອງຫຼັກຊັບ;
2. ເກັບຮັກສາຂໍ້ມູນ ແລະ ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງ ບໍລິສັດຫຼັກຊັບ ຢູ່ຕ່າງປະເທດ;
3. ນໍາໃຊ້ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງ ບໍລິສັດຫຼັກຊັບ ເພື່ອເຄື່ອນໄຫວ ທຸລະກິດທີ່ກ່ຽວຂ້ອງກັບວຽກງານຫຼັກຊັບໃນທາງທີ່ບໍ່ຖືກຕ້ອງ ແລະ ສອດຄ່ອງ ກັບລະບຽບກົດໝາຍຂອງ ສປປ ລາວ ເພື່ອສ້າງຜົນປະໂຫຍດໃຫ້ແກ່ຕົນເອງ, ບຸກຄົນ ແລະ ນິຕິບຸກຄົນອື່ນ.

ມາດຕາ 17 ຂໍ້ຫ້າມສໍາລັບຕະຫຼາດຫຼັກຊັບ

ຫ້າມຕະຫຼາດຫຼັກຊັບ ມີພຶດຕິກຳໃດໜຶ່ງ ດັ່ງນີ້:

1. ສະໜອງຂໍ້ມູນກ່ຽວກັບ ລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ບໍ່ຖືກຕ້ອງຕາມຄວາມເປັນຈິງ;
2. ປະຕິເສດການຊ່ວຍເຫຼືອ ຕາມການຮ້ອງຂໍຂອງບໍລິສັດຫຼັກຊັບ ກ່ຽວກັບລະບົບເຕັກໂນໂລຊີການສື່ສານ ຂໍ້ມູນ ຂ່າວສານ;
3. ມີພຶດຕິກຳອື່ນ ທີ່ເປັນການລະເມີດລະບຽບກົດໝາຍ.

ມາດຕາ 18 ຂໍ້ຫ້າມສໍາລັບສໍານັກງານຄະນະກຳມະການຄຸ້ມຄອງຫຼັກຊັບ

ຫ້າມສໍານັກງານຄະນະກຳມະການຄຸ້ມຄອງຫຼັກຊັບ ມີພຶດຕິກຳໃດໜຶ່ງ ດັ່ງນີ້:

1. ແກ່ຍາວເວລາໃນການພິຈາລະນາ ການຂໍອະນຸຍາດສ້າງລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ຂອງບໍລິສັດຫຼັກຊັບ ໂດຍບໍ່ມີເຫດຜົນ;
2. ມີພຶດຕິກຳອື່ນ ທີ່ເປັນການລະເມີດລະບຽບກົດໝາຍ.

ໝວດທີ 6

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 19 ນະໂຍບາຍຕໍ່ຜູ້ມີຜົນງານ

ບໍລິສັດຫຼັກຊັບ, ຕະຫຼາດຫຼັກຊັບ ແລະ ພາກສ່ວນອື່ນທີ່ກ່ຽວຂ້ອງ ທີ່ມີຜົນງານດີເດັ່ນ ໃນການຈັດຕັ້ງປະຕິບັດຂໍ້ຕົກລົງສະບັບນີ້ ຈະໄດ້ຮັບການຍ້ອງຍໍ ຫຼື ນະໂຍບາຍອື່ນຕາມຄວາມເໝາະສົມ.

ມາດຕາ 20 ມາດຕະການຕໍ່ຜູ້ລະເມີດ

ສໍານັກງານຄະນະກຳມະການຄຸ້ມຄອງຫຼັກຊັບ, ຕະຫຼາດຫຼັກຊັບ ແລະ ພາກສ່ວນອື່ນທີ່ກ່ຽວຂ້ອງ ທີ່ລະເມີດຂໍ້ຕົກລົງສະບັບນີ້ ຈະຖືກປະຕິບັດມາດຕະການຕາມກຳນົດໄວ້ໃນລະບຽບກົດໝາຍທີ່ກ່ຽວຂ້ອງ.

ສໍາລັບ ບໍລິສັດຫຼັກຊັບ ທີ່ລະເມີດຂໍ້ຫ້າມໃນຂໍ້ຕົກລົງສະບັບນີ້ຈະຖືກມາດຕະການປັບໃໝ ດັ່ງນີ້:

1. ສ້າງ ແລະ ພັດທະນາລະບົບເຕັກໂນໂລຊີການສື່ສານ ຂໍ້ມູນ ຂ່າວສານ ໂດຍບໍ່ໄດ້ຮັບອະນຸຍາດ ຈາກ ສໍານັກງານຄະນະກຳມະການຄຸ້ມຄອງຫຼັກຊັບ ຈະຖືກປັບໃໝ ຫ້າ ຫາ ຊາວລ້ານກີບ;
2. ເກັບຮັກສາຂໍ້ມູນ ແລະ ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງ ບໍລິສັດຫຼັກຊັບ ຢູ່ຕ່າງປະເທດ ຈະຖືກປັບໃໝ ຊາວ ຫາ ສາມສິບລ້ານກີບ;
3. ນຳໃຊ້ລະບົບເຕັກໂນໂລຊີການສື່ສານ ຂໍ້ມູນ ຂ່າວສານຂອງບໍລິສັດຫຼັກຊັບ ເພື່ອເຄື່ອນໄຫວທຸລະກິດທີ່ກ່ຽວຂ້ອງກັບວຽກງານຫຼັກຊັບໃນທາງທີ່ບໍ່ຖືກຕ້ອງ ເພື່ອສ້າງຜົນປະໂຫຍດໃຫ້ແກ່ຕົນເອງ, ບຸກຄົນ ແລະ ນິຕິບຸກຄົນອື່ນ ຈະຖືກປັບໃໝ ສາມເທົ່າຂອງມູນຄ່າເສັຍຫາຍ.

ນອກຈາກຖືກມາດຕະການທີ່ໄດ້ກຳນົດໃນ ຂໍ້ 1, ຂໍ້ 2 ແລະ ຂໍ້ 3 ຂອງມາດຕານີ້ ບໍລິສັດຫຼັກຊັບ ຫາກຍັງລະເມີດຂໍ້ກຳນົດອື່ນ ໃນຂໍ້ຕົກລົງສະບັບນີ້ ຈະຖືກປະຕິບັດມາດຕະການ ສຶກສາອົບຮົມ ຫຼື ມາດຕະການໂທດເພີ່ມ ຕາມການກຳນົດໄວ້ໃນລະບຽບກົດໝາຍທີ່ກ່ຽວຂ້ອງ.

ໝວດທີ 7

ບົດບັດຍັດສຸດທ້າຍ

ມາດຕາ 21 ການຈັດຕັ້ງປະຕິບັດ

ບໍລິສັດຫຼັກຊັບ, ຕະຫຼາດຫຼັກຊັບ, ສໍານັກງານຄະນະກຳມະການຄຸ້ມຄອງຫຼັກຊັບ ແລະ ພາກສ່ວນອື່ນທີ່ກ່ຽວຂ້ອງ ຈົ່ງຮັບຮູ້ ແລະ ຈັດຕັ້ງປະຕິບັດຂໍ້ຕົກລົງສະບັບນີ້ ຕາມຂອບເຂດສິດ ແລະ ໜ້າທີ່ຂອງຕົນ ຢ່າງເຂັ້ມງວດ.

ມາດຕາ 22 ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ.

ຂໍ້ຕົກລົງສະບັບນີ້ ໃຊ້ປ່ຽນແທນແຈ້ງການ ວ່າດ້ວຍການສ້າງ, ພັດທະນາ ແລະ ນຳໃຊ້ລະບົບເຕັກໂນໂລຊີຂໍ້ມູນຂ່າວສານຂອງບໍລິສັດຫຼັກຊັບ ສະບັບເລກທີ 371/ສຄລຕ ລົງວັນທີ 24 ກຸມພາ 2012.

ປະທານ ຄະນະກຳມະການຄຸ້ມຄອງຫຼັກຊັບ



8

ສົມດີ ດວງດີ